



गेरुवा गाउँपालिका

स्थानीय राजपत्र

खण्ड: ७

संख्या: ९

मिति : २०८०/०६/०७

भाग-२

गेरुवा गाउँपालिकाको सूचना

नेपालको संविधानको धारा २२६ तथा स्थानीय सरकार सञ्चालन ऐन, २०७४ को दफा १०२ उपदफा १ बमोजिम बनेको गेरुवा गाउँपालिकाको प्रशासकीय कार्यविधि (नियमित गर्ने) ऐन, २०७६ को दफा ४ बमोजिम गेरुवा गाउँ कार्यपालिकाले मिति २०८०/०६/०७ मा जारी गरेको देहाय बमोजिमको कार्यविधि सर्वसाधारणको जानकारीको लागि प्रकाशन गरिएको छ ।

संवत् २०८० सालको नियम नं. ९

निःशुल्क शिक्षा कार्यक्रम कार्यान्वयन कार्यविधि, २०८०

निःशुल्क शिक्षा कार्यक्रम कार्यान्वयन कार्यविधि, २०८०

प्रमाणीकरण मिति: २०८०/०६/०७

प्रस्तावना

नेपालको संविधानको धारा २२६ ले दिएको अधिकार प्रयोग गरी अनुसूचि-८ आधारभूत र माध्यमिक तहसम्म स्थानीय तहको शिक्षाको अधिकार तथा स्थानीय सरकार सञ्चालन ऐन २०७४ को दफा ११(ज) मा रहेको शिक्षा सम्बन्धी कार्यक्षेत्रलाई कार्यान्वयन गर्न यस गेरुवा गाउँपालिकाभित्रका सम्पूर्ण विद्यालयमा माध्यमिक तह (कक्षा १२ सम्म) को शिक्षालाई सर्वसुलभ, गुणस्तरीय र पूर्ण रूपमा निःशुल्क बनाइ उक्त निःशुल्क शिक्षा कार्यक्रमलाई एकरूपताका साथ प्रभावकारी ढङ्गले कार्यान्वयन गर्न वाञ्छनीय भएकोले गेरुवा गाउँपालिकाको प्रशासकीय कार्यविधि ऐन २०७६ को दफा ४ ले दिएको अधिकारबमोजिम गेरुवा गाउँ कार्यपालिकाको मिति २०८०/०६/०७ गते बसेको बैठकले यो निःशुल्क शिक्षा कार्यक्रम कार्यान्वयन कार्यविधि २०८० तर्जुमा गरी लागू गरेको छ।

परिच्छेद-१

परिभाषा र व्याख्या

१. संक्षिप्त नाम र प्रारम्भ:

- (क) यस कार्यविधिको नाम “निःशुल्क शिक्षा कार्यक्रम कार्यान्वयन कार्यविधि २०८०” रहेको छ।
- (ख) यो कार्यविधि गेरुवा गाउँपालिकाको राजपत्रमा प्रकाशन भएपछि गेरुवा गाउँपालिका क्षेत्रभरि लागू हुनेछ।

२. विषय वा प्रसङ्गले अर्को अर्थ नलागेमा यस कार्यविधिमा

- (क) “कार्यपालिका” भन्नाले गेरुवा गाउँ कार्यपालिकालाई सम्झनु पर्छ।
- (ख) “सभा” भन्नाले गेरुवा गाउँपालिकाको गाउँ सभा सम्झनु पर्छ।
- (ग) “कार्यालय” भन्नाले गेरुवा गाउँ कार्यपालिकाको कार्यालय सम्झनु पर्छ।
- (घ) “गाउँपालिका” भन्नाले गेरुवा गाउँपालिका सम्झनु पर्दछ।
- (ङ) “कार्यविधि” भन्नाले “निःशुल्क शिक्षा कार्यक्रम कार्यान्वयन कार्यविधि २०८०”लाई सम्झनु पर्छ।
- (च) “प्रमुख प्रशासकीय अधिकृत” भन्नाले गेरुवा गाउँपालिकाको प्रमुख प्रशासकीय अधिकृतलाई सम्झनु पर्छ।
- (छ) “आर्थिक प्रशासन शाखा” भन्नाले गेरुवा गाउँ कार्यपालिकाको आर्थिक प्रशासन शाखालाई सम्झनु पर्छ।
- (ज) “शिक्षा शाखा” भन्नाले गेरुवा गाउँ कार्यपालिकाको शिक्षा, युवा तथा खेलकुद शाखालाई सम्झनु पर्छ।
- (झ) “शिक्षक” भन्नाले विद्यालयमा अध्यापन गर्ने अध्यापकलाई सम्झनु पर्छ, सो शब्दले प्रधानाध्यापकलाई समेत जनाउँदछ।
- (ञ) “स्वीकृत बजेट” भन्नाले गेरुवा गाउँपालिकाको गाउँ सभाबाट विनियोजित बजेट सम्झनु पर्छ र सो शब्दले विभिन्न संघ संस्थाबाट गाउँपालिकालाई प्राप्त रकमलाई समेत जनाउँछ।
- (ट) “शिक्षा समिति” भन्नाले गेरुवा गाउँपालिकाको गाउँ शिक्षा समितिलाई सम्झनु पर्छ।

- (ठ) “शिक्षण संस्था” भन्नाले गेरूवा गाउँपालिका क्षेत्रभित्रका विद्यालय वा विद्यालय तहको शिक्षा प्रदायक संस्थालाई सम्झनु पर्छ र सो शब्दले अनौपचारिक, वैकल्पिक वा खुला शिक्षा प्रदान गर्ने संस्थालाई समेत जनाउँछ।
- (ड) “अभिभावक” भन्नाले बालबालिकाको बाबु, आमा, बाजे वा बज्यै वा विद्यालयको अभिलेखमा अभिभावकको रूपमा जनाएको वा नाम दर्ता भएको व्यक्तिलाई सम्झनु पर्छ र सो शब्दले निजको संरक्षकलाई समेत जनाउँछ।
- (ढ) “निःशुल्क शिक्षा” भन्नाले गेरूवा गाउँपालिका क्षेत्रभित्रका विद्यालय वा शैक्षिक संस्थाले विद्यार्थी वा अभिभावकबाट कुनै पनि शीर्षकमा कुनै पनि शुल्क असुल नगरी दिइने शिक्षालाई सम्झनु पर्छ र सो शब्दले सार्वजनिक विद्यालयले कक्षा १२ सम्म अध्ययनरत विद्यार्थीहरूबाट संघीय र प्रदेश सरकारको राजस्वबाहेक कुनै किसिमको शुल्क नलिएको शिक्षा बुझ्नु पर्दछ।
- (ण) “सार्वजनिक विद्यालय” भन्नाले नेपाल सरकार, प्रदेश सरकार वा स्थानीय तहको लगानी वा अनुदानमा सञ्चालित नियमित रूपमा अनुदान प्राप्त गर्ने विद्यालय सम्झनु पर्दछ र सो शब्दले प्रचलित कानूनबमोजिम सामुदायिक विद्यालयको रूपमा सञ्चालित विद्यालयसमेत जनाउँछ।
- (त) “निजी लगानीका विद्यालय” भन्नाले निजी लगानीमा स्थापना र सञ्चालन भएको विद्यालय सम्झनु पर्दछ र यो शब्दले यो कार्यविधि जारी हुँदाको बखत कायम भएको संस्थागत विद्यालयलाई समेत जनाउँछ।
- (थ) “आधारभूत शिक्षा” भन्नाले बालकक्षादेखि कक्षा आठसम्मको विद्यालय शिक्षालाई सम्झनु पर्छ।
- (द) “माध्यमिक शिक्षा” भन्नाले बालकक्षादेखि कक्षा बाह्रसम्मको विद्यालय शिक्षालाई सम्झनु पर्छ।

परिच्छेद-२

कार्यक्रमको उद्देश्य, रणनीति र कार्यक्षेत्र

३. **कार्यक्रमको उद्देश्य:** नेपालको संविधानको धारा ३१ मा व्यवस्था भएको शिक्षा सम्बन्धी मौलिक हकलाई प्रभावकारी रूपमा कार्यन्वयन गरी यस गाउँपालिकामा माध्यमिक तहसम्मको शिक्षा निःशुल्क बनाउने प्रयोजनका लागि यो कार्यक्रमको उद्देश्यहरू देहायबमोजिम रहेका छन् :

- गेरूवा गाउँपालिकाभित्रका सार्वजनिक विद्यालयमा शिक्षक विद्यार्थीको अनुपातका आधारमा आवश्यक जनशक्तिको व्यवस्थापन गर्ने र अनुदान रकम वितरण गर्ने ।
- विद्यालय छाड्ने प्रवृत्ति कम गर्न नियमित आवश्यक विशेष कार्यक्रम सञ्चालन गर्ने ।
- विपन्न परिवारका बालबालिकालाई शैक्षिक सामग्री तथा छात्रवृत्ति उपलब्ध गराउने ।
- विद्यालयमा अपुग जनशक्ति व्यवस्थापन गर्ने तथा गुणस्तरीय शिक्षाका लागी जनशक्तिको क्षमता विकास गराउने ।
- शैक्षिक गुणस्तर सुधारका लागि शिक्षक कर्मचारीको दरबन्दी मिलान, काज, पदस्थापना, दरबन्दी पुनःवितरण गर्नुपर्ने भएमा सो कार्य सम्पादन गर्न सहयोग गर्ने ।
- विद्यालयमा परीक्षा तथा मूल्याङ्कन कार्यक्रम, सुशासन, खेलकुद, अतिरिक्त क्रियाकलाप जस्ता महत्त्वपूर्ण शैक्षिक गतिविधिहरूलाई प्रभावकारी रूपमा कार्यन्वयन गर्न, अनुगमन, नियमन र व्यवस्थित गर्ने गराउने ।

४. **रणनीति:** यस कार्यक्रमको उद्देश्य प्राप्त गर्नका लागि देहायबमोजिमको रणनीतिहरू अवलम्बन गरिनेछ।

- हरेक वर्ष विद्यार्थी सङ्ख्याको आधारमा आवश्यक शिक्षकको व्यवस्थापन गर्ने र विद्यार्थी सङ्ख्या कम भएको विद्यालयबाट बढी भएको विद्यालयमा शिक्षक दरबन्दी मिलान गरी शिक्षकलाई कामकाज गर्ने गरी व्यवस्थापन गर्न सहयोग गर्ने।
- सार्वजनिक विद्यालयमा सञ्चालन हुने परीक्षा, अतिरिक्त क्रियाकलाप, मसलन्द, खानेपानी तथा विद्युत महसुल, इन्टरनेटलगायत मर्मत सम्भार कार्यका लागि आवश्यक पर्ने विविध खर्चको व्यवस्थापन मिलाउनुका साथै विद्यालयलाई आवश्यकताअनुसार गाउँपालिकाबाट प्रति विद्यार्थी लागत अनुदान रकम निकासा गर्ने व्यवस्था मिलाउने।
- असहाय, विपन्न लक्षित वर्गका बालबालिकालाई विद्यालयको पहुँचभित्र ल्याउन छात्रवृत्तिलगायत शैक्षिक सहायताका विशेष कार्यक्रम बनाई सञ्चालन गर्ने।
- ईलेक्ट्रोनिक र डिजिटल उपकरणको व्यवस्था गरी विद्यालयमा विद्युतीय प्रणालीमार्फत अध्ययन अध्यापन हुने व्यवस्था मिलाउने र सूचना प्रविधिमा विद्यालयको क्षमता वृद्धि गरी शैक्षिक गुणस्तरमा अभिवृद्धि गर्ने।
- लक्षित वर्ग,स्थानीय तह, विद्यालयसँग प्रत्यक्ष सरोकार राख्ने समिति एवम् निकाय, सरकारी, गैर सरकारी संघसंस्थासँगको समन्वय र सहकार्यमा विशेष कार्यक्रमहरू बनाई सञ्चालन गर्ने।

५. **कार्यक्षेत्र:** यस कार्यक्रमको कार्यक्षेत्र देहायबमोजिमका लक्षित समूह हुनेछन्:

- विद्यालय र बालविकास केन्द्रहरूमा अध्ययनरत सम्पूर्ण विद्यार्थीहरू
- आधारभूत र माध्यमिक विद्यालय
- आधारभूत र माध्यमिक विद्यालयहरूमा कार्यरत जनशक्ति
- विद्यालय शिक्षाका सरोकारवाला सम्बन्धित पक्षहरू

परिच्छेद-३

निःशुल्क शिक्षा

६. **निःशुल्क शिक्षा प्रदान गर्ने:**

(१) प्रत्येक सार्वजनिक विद्यालयले बालकक्षादेखि माध्यमिक तह कक्षा १२ सम्मको शिक्षामा नेपाल सरकार र प्रदेश सरकारले तोकेको शुल्कबाहेक देहायबमोजिमका कुनै पनि शीर्षकमा विद्यार्थी वा अभिभावकहरूबाट शुल्क नलिइ विद्यालयमा निःशुल्क शिक्षा प्रदान गर्नुपर्नेछ :

- ✓ परीक्षा शुल्क
- ✓ पाठ्यपुस्तक वापतको शुल्क
- ✓ प्रमाणपत्र शुल्क

- ✓ खेलकुद र अतिरिक्त क्रियाकलाप शुल्क
- ✓ कम्प्युटर शुल्क

(२) प्रत्येक निजी लगानीका विद्यालयले विद्यार्थी सङ्ख्याको आधारमा बालकक्षादेखि बाह्र कक्षासम्म देहायबमोजिमका विद्यार्थीहरूलाई अनिवार्य रूपमा निःशुल्क शिक्षा प्रदान गर्न स्थान आरक्षण गर्ने वा छात्रवृत्ति प्रदान गर्ने व्यवस्था मिलाउनु पर्नेछ।

क) ५०० जनासम्म विद्यार्थी भएको विद्यालयले कम्तिमा १०%

ख) ५०० जनादेखि ८०० जनासम्म विद्यार्थी भएको विद्यालयले कम्तिमा १२%

ग) ८०० भन्दाबढि विद्यार्थी भएको विद्यालयले कम्तिमा १५%

(३) प्रत्येक निजी लगानीका विद्यालयले विद्यार्थी वा अभिभावकसँग मासिक, त्रैमासिक, अर्धवार्षिक वा वार्षिक रूपमा शैक्षिक शुल्क लिनुअघि गाउँपालिकाको पूर्व स्वीकृति लिएर मात्र शुल्क लागू गर्नुपर्ने छ।

७. विद्यालयले पालना गर्नुपर्ने सर्त तथा बन्देज

(१) विद्यालयले पालना गर्नुपर्ने सर्त तथा बन्देज देहायबमोजिम हुनेछन् :

- गाउँपालिकाबाट स्वीकृत स्थानीय पाठ्यक्रम र नेपाल सरकारबाट स्वीकृत पाठ्यक्रम र पाठ्यपुस्तक लागू गर्नु पर्नेछ।
- गेरुवा गाउँपालिका शिक्षा समितिको पूर्व स्वीकृति लिएर मात्र थप पाठ्यपुस्तक र पाठ्यसामग्री लागू गर्नु पर्नेछ।
- नेपालको राष्ट्रियतामाथि आँच आउने खालको पाठ्यपुस्तक वा पाठ्यसामग्री अध्यापन गर्न पाइने छैन।
- विद्यालयमा बालमैत्री, अपाङ्गमैत्री र लैङ्गिकमैत्री वातावरण सिर्जना गरी पठनपाठन गर्नु पर्नेछ।
- प्रत्येक वर्ष अभिभावकको वार्षिक भेला गराइ विद्यालयको आयव्यय, शैक्षिक उपलब्धि र आगामी शैक्षिक सत्रको कार्यक्रमको जानकारी गराउनु पर्नेछ।
- विद्यालयमा नेपालको राष्ट्रियता सार्वभौमिकता, जातीय, क्षेत्रीय, भाषिक, लैङ्गिक, सामाजिक र धार्मिक सद्भाव र सहिष्णुतामा खलल पार्ने कुनै पनि क्रियाकलाप सञ्चालन गर्न पाइने छैन।
- विद्यालयमा नेपाल सरकारको स्वीकृत दरबन्दीअनुसार रिक्त पदमा विद्यालय व्यवस्थापन समितिले प्रचलित कानूनबमोजिम करार शिक्षक र कर्मचारी नियुक्ति गर्नु पर्नेछ।
- यस कार्यविधिको नियम ६ को उपनियम (१) मा उल्लेख गरेबमोजिम बालविकासदेखि कक्षा १२ सम्मको शिक्षालाई निःशुल्क बनाउनु पर्नेछ।
- यस कार्यविधिवमोजिम विद्यालयले आय व्ययको लेखा राख्नुपर्ने र गाउँपालिका कार्यालयमा सोको चौमासिक तथा वार्षिक प्रगति प्रतिवेदन र अन्तिम लेखापरीक्षण प्रतिवेदनसमेत पेश गर्नु पर्नेछ।

परिच्छेद-४

कार्यक्रम सञ्चालन तथा व्यवस्थापन

८. सञ्चालन गरिने कार्यक्रम

(१) यस कार्यक्रम अन्तर्गत देहायबमोजिमका क्रियाकलाप सञ्चालन गर्न सकिनेछ।

(क) शैक्षिक गुणस्तर सुधार सम्बन्धी कार्यक्रमहरू:

- विद्यालयबाहिर रहेका बालबालिकाहरूलाई विद्यालय भर्ना गराउने र विद्यालयमा भर्ना भएका बालबालिकाहरूलाई विद्यालयमा टिकाउन र आर्थिक विपन्नताको कारण विद्यालय छोड्ने दरमा न्यूनीकरण गर्न विद्यार्थीलाई छात्रवृत्तिको व्यवस्था गरिनेछ।
- सार्वजनिक विद्यालयमा गुणस्तरीय एवम् निःशुल्क शिक्षा प्रदान गर्नका लागि विद्यार्थी सङ्ख्याको अनुपातमा शिक्षक अभाव भएका विद्यालयलाई प्रति शिक्षक हप्तामा कम्तिमा २४ पिरियड शिक्षण गर्नेगरी कक्षा/सेक्सन, विषयअनुसार स्वीकृत दरबन्दीमा आवश्यक पर्ने थप शिक्षक तथा कर्मचारी र अंग्रेजी माध्यम सञ्चालन गरेका विद्यालयमा समेत गाउँपालिका कार्यालयबाट आवश्यक पर्ने जनशक्ति व्यवस्थापन गरिनेछ।
- विपन्न तथा अपाङ्गता भएका विद्यार्थीहरूको विशेष आवश्यकता सम्बोधन हुने गरी उनीहरूलाई विद्यालय छाड्न बाध्य हुने अवस्था अन्त्य गर्न आवश्यक पहल गर्ने र अन्य सहयोग गरिनेछ।
- विद्यालय मार्फत अभिभावक भेला, शिक्षा सरोकारवालाहरूबिच अन्तरक्रिया, छलफल, विद्यालय वार्षिक उत्सव जस्ता कार्यक्रमहरू सञ्चालन गराइनेछ।

(ख) प्रशासनिक तथा पूर्वाधार व्यवस्थापन सम्बन्धी कार्यक्रमहरू:

- विद्यालयको विद्युत वायरिङ तथा विद्युतीय सामग्री मर्मत खर्च र विद्युत महसुल
- विद्यालयमा इन्टरनेट सुविधा जडान कार्य तथा महसुल खर्च
- खानेपानी, भौतिक र अन्य संरचना मर्मत सम्भार खर्च
- विद्यालयस्तरीय परीक्षा सञ्चालन र व्यवस्थापन खर्च
- विद्यालय परिसरमा सरसफाइ तथा स्वच्छ, स्वस्थ खानेपानी सुविधा उपलब्ध गराउन आवश्यक भौतिक र आर्थिक सहयोग
- विद्यालयमा शौचालय निर्माण, मर्मत सम्भार र सरसफाइ व्यवस्थापन खर्च,
- विद्यालयका अतिरिक्त क्रियाकलाप सञ्चालन तथा व्यवस्थापन खर्च र खेलकुद सम्बन्धी कार्य

(ग) मानव संसाधन तथा जनशक्ति व्यवस्थापन सम्बन्धी कार्यक्रमहरू

यस अन्तर्गत गाउँपालिका क्षेत्रभित्रका सार्वजनिक विद्यालयमा कार्यरत शिक्षक, कर्मचारी र आवश्यक थप जनशक्ति व्यवस्थापनका लागि गाउँपालिकाबाट अनुदान व्यवस्थापन गरिनेछ। गाउँपालिका अन्तर्गतका विद्यालयहरूको लागि संघ, प्रदेश र गाउँपालिका (गाउँपालिका, विषयगत शाखा र वडा) बाट विनियोजन गरिएको बजेटलाई एकीकृत गरी शिक्षक विद्यार्थी अनुपातका आधारमा मानव संसाधन तथा जनशक्ति व्यवस्थापनमा खर्च गरिनेछ र त्यस्ता जनशक्तिको क्षमता विकासका लागि तालिम, गोष्ठी र अभिमूखीकरण लगायतका कार्यक्रम सञ्चालन गरिनेछ।

(२) माथि उपनियम (१) मा उल्लेखित कार्यक्रमको कार्यक्षेत्र अन्तर्गत अनुसूचि १ बमोजिमको ढाँचामा आधारित हुनुपर्नेछ र छात्रवृत्तिको हकमा गाउँपालिकाको “छात्रवृत्ति वितरण तथा व्यवस्थापन कार्यविधि २०७७” बमोजिम लागू हुनेछ।

९. निर्देशक समिति : (१) यस कार्यक्रम कार्यान्वयनका लागि देहायबमोजिमको एक निर्देशक समिति रहनेछ ।

गाउँपालिका अध्यक्ष — संयोजक

गाउँपालिका उपाध्यक्ष — सदस्य

प्रमुख प्रशासकीय अधिकृत — सदस्य

सामाजिक विकास समिति संयोजक — सदस्य

आर्थिक प्रशासन शाखा प्रमुख — सदस्य

योजना शाखा प्रमुख — सदस्य

शिक्षक महासंघको अध्यक्ष वा प्रतिनिधि — सदस्य

शिक्षा क्षेत्रमा महत्त्वपूर्ण योगदान दिने अनुभवि शिक्षाविद, शिक्षाप्रेमी, सेवा निवृत्त शिक्षक वा विशेषज्ञबाट गाउँपालिका अध्यक्षले मनोनित गरेका १ जना — सदस्य

शिक्षा शाखा प्रमुख — सदस्य सचिव

(२) निर्देशक समितिको काम, कर्तव्य र अधिकार :- निर्देशक समितिको काम, कर्तव्य र अधिकार देहायबमोजिम हुनेछ ।

- निर्देशक समितिले विद्यालयको शैक्षिक गुणस्तर, भौतिक पूर्वाधार, शिक्षक विद्यार्थी अनुपात लगायतका समग्र कार्यक्रमको समन्वय, अनुगमन, सहजीकरण र कार्यक्रम सञ्चालनका लागि सिफारिस गर्ने ।
- कार्यक्रमलाई प्रभावकारी बनाउन आवश्यक नीतिगत निर्णय गरी कार्यान्वयन गर्ने गराउने ।
- विद्यालय सञ्चालन तथा व्यवस्थापनका लागि आवश्यक पर्ने स्रोतको व्यवस्थापन गर्न सहजीकरण गर्ने ।
- शिक्षासँग सरोकार राख्ने सरकारी तथा गैर सरकारी संघ, संस्था र व्यक्तिसँग आवश्यक समन्वय, परामर्श तथा सहकार्य गर्ने ।
- विद्यालयको नियमित अनुगमन तथा सुपरीक्षण गर्ने गराउने ।
- शैक्षिक गुणस्तर सुधारका लागि शिक्षक कर्मचारीको काज सुरुवा, पदस्थापना, दरबन्दी मिलान, दरबन्दी सिर्जना, पुनःवितरण गर्नुपर्ने भएमा सो कार्य सम्पादन गर्न गाउँ कार्यपालिकालाई सिफारिस गर्ने ।

(३) समन्वय तथा सहजीकरण समिति : निःशुल्क शिक्षा कार्यक्रमलाई प्रभावकारी रूपमा कार्यान्वयन गर्नमा सहजीकरण गर्ने उद्देश्यले गाउँपालिका कार्यालयलाई आवश्यक समन्वय गर्न र विद्यालयस्तरमा निरन्तर सहयोग, अनुगमन एवम् सहजीकरण गर्नको लागि प्रत्येक वडामा देहायबमोजिमको वडास्तरीय एक समन्वय तथा सहजीकरण समिति रहनेछ ।

सम्बन्धित वडाको वडाध्यक्ष — संयोजक

सम्बन्धित वडाको वडाध्यक्षले तोकेको १ जना वडा सदस्य — सदस्य

सम्बन्धित वडाभित्रको विद्यालय शिक्षा क्षेत्रमा महत्त्वपूर्ण योगदान पुर्याएका अनुभवी शिक्षाप्रेमी, समाजसेवी वा वृद्धिजीवीमध्येबाट वडा समितिले मनोनित गरेको २ जना — सदस्य

सम्बन्धित वडाको वडा सचिव — सदस्य सचिव

१०. परीक्षा तथा मूल्याङ्कन समिति सम्बन्धी व्यवस्था: गाउँपालिकाको विद्यालयस्तरीय वार्षिक परीक्षा सञ्चालन तथा व्यवस्थापन र मूल्याङ्कनका लागि देहायबमोजिम गाउँपालिकास्तरीय परीक्षा तथा मूल्याङ्कन समिति रहनेछ ।

शिक्षा युवा तथा खेलकुद शाखा प्रमुख - संयोजक

विद्यालय तहमा नेपाली, अंग्रेजी, गणित, विज्ञान र सामाजिक विषय शिक्षण गर्ने स्थायी शिक्षकहरू मध्येबाट प्र.अ.बैठकबाट मनोनित कम्तिमा १ जना महिला शिक्षक सहित ६ जना - सदस्य

विद्यालयका प्रअहरू मध्येबाट संयोजकले तोकेको १ जना - सदस्य

शिक्षा शाखामा कार्यरत सहायकस्तर कर्मचारी - सदस्य सचिव

गाउँपालिकास्तरीय परीक्षा तथा मूल्याङ्कन समितिको अनुमति एवम निर्देशन बमोजिम प्रत्येक विद्यालयले विद्यालयस्तरीय परीक्षा सञ्चालन तथा व्यवस्थापन र मूल्याङ्कनका सम्बन्धी देहायबमोजिमका कार्यहरू सञ्चालन गर्नेछन ।

- शिक्षकले पाठ्यक्रम र मूल्याङ्कन प्रक्रियाले तोकेको कक्षामा हरेक पाठको अन्यमा विद्यार्थीको सिकाइको मूल्याङ्कन गरी निरन्तर मूल्याङ्कन (CAS) अभिलेखमा जनाई राख्नु पर्नेछ । निरन्तर मूल्याङ्कन यथावत राखेर आवधिक र लिखित परीक्षालाई मात्र आधार बनाइ आवधिक रुपमा गर्न पाइने छैन त्यस्तो गर्नेलाई कारबाही गरिनेछ ।
- एकीकृत पाठ्यक्रममा तोकिएको विधि र प्रक्रियाको दायराको आधारमा मूल्याङ्कन नियमितसमेत निरन्तर मूल्याङ्कन हुने गरी तोकिएको समय सीमाभित्र गर्नु पर्नेछ ।
- विषय शिक्षकले हरेक एकाइको अन्त्यमा एकाइ परीक्षा लिई त्यसको नतिजा र विद्यार्थीले सुधार गर्नुपर्ने पक्षको पृष्ठपोषण तत्काल दिनुपर्नेछ ।
- विद्यालयले प्रथम त्रैमासिक र अर्धवार्षिक परीक्षा विद्यालयको आन्तरिक परीक्षाका रुपमा आफैले वा सामुहिक रुपमा मिलेर गर्नेछ ।
- कक्षा ३ र ५ को ल्याकत परीक्षण गर्ने विद्यालयको सहभागितामा गाउँपालिकास्तरीय परीक्षा मूल्याङ्कन समितिले सबै विषयको एउटै वा एक भन्दा बढी प्रश्नपत्र बनाइ परीक्षा लिई वास्तविक सिकाइ उपलब्धि पत्ता लगाउन सकिनेछ ।
- विद्यार्थीको मूल्याङ्कनलाई अक्षराङ्क पद्धति र GPA पद्धतिबाट अभिलेख जनाइ सो अनुसार लब्धाङ्कपत्र (मार्कसिट) तयार गर्नुपर्नेछ ।
- परीक्षामा सर्वोत्कृष्ट छात्रछात्रा, कुनै सिप तथा सिर्जनामा उत्कृष्ट छात्रछात्रा, अनुशासनमा अनुकरणीयहरू पहिचान गरी पुरस्कृत गरिनेछ ।
- परीक्षाको परिणामसँगै कक्षागत, विषयगत, वर्गीकृत, विद्यार्थीगत सिकाइ उपलब्धि र उत्तीर्ण प्रतिशत तालिका बनाइ राख्ने, विश्लेषण गर्ने र परीक्षा परिणाम घोषणा भएको १५ दिनभित्र शिक्षा शाखामा पठाउने व्यवस्था गरिनेछ ।

- कक्षा १०, ११ र १२ को अन्तिम परीक्षा हुनुभन्दा कम्तिमा एक महिना अगावै वार्षिक अभ्यास परीक्षा लिइ प्राप्ताङ्कका आधारमा सुधार गर्न पृष्ठपोषण प्रदान गर्नु पर्नेछ ।
- विद्यालयले हरेक शुक्रबार शुक्रबारीय कार्यक्रम गर्ने, शिक्षा दिवस, साक्षरता दिवस, बाल दिवस, संविधान दिवस, वातावरण दिवस, रेडक्रस दिवस, गणतन्त्र दिवस जस्ता दिवस उत्सव र विद्यालय स्थापना दिवस विभिन्न प्रतिभा विकासका प्रतियोगिता सञ्चालन, प्रवचनसहित मनाउनेछन् ।
- विद्यालयमा विद्यार्थी नेतृत्वमा सदनको गठन, जुनियर युवा रेडक्रस, बाल क्लब गठन, खेलकुद तथा सांस्कृतिक क्लब गठन जस्ता विद्यार्थीको क्षमता विकास, वातावरण संरक्षण, नेतृत्व विकास, मानवियता प्रवर्धन, नैतिकता प्रवर्धन खेलकुदको विकास, हिसा न्यूनीकरण, बालविवाह नियन्त्रण, लैङ्गिक तथा सामाजिक समावेशीकरण प्रवर्धन गरिनेछ ।

परिच्छेद-५

बजेट तथा अनुदान निकासा र भुक्तानी प्रक्रिया

११. बजेट विनियोजन तथा अनुदान

- (१) गाउँपालिकाले प्रत्येक वर्ष गाउँ सभामार्फत आफ्नो गाउँपालिकाको स्वीकृत वार्षिक बजेट तथा कार्यक्रममा सार्वजनिक विद्यालय, विद्यार्थी सङ्ख्या र विद्यार्थी सिकाइ उपलब्धि एवम् नतिजाको आधारमा माध्यमिक तहसम्मको शिक्षा निःशुल्क गराउन आवश्यक पर्ने अनुदान रकम तथा बजेट विनियोजन गर्नेछ ।
- (२) यस कार्यविधिमा जुनसुकै कुरा उल्लेख गरिएको भए तापनि नेपाल सरकार, प्रदेश सरकार र स्थानीय तहका अतिरिक्त अन्य कुनै व्यक्ति, संघ, संस्थाले सार्वजनिक विद्यालयलाई कुनै किसिमको आर्थिक सहायता, सहयोग वा अनुदान रकम उपलब्ध गराउन सक्नेछ ।
- (३) उपनियम (२) बमोजिम कुनै व्यक्ति, निकाय, संघ, संस्थाले विद्यालयलाई सहायता, सहयोग वा अनुदान रकम उपलब्ध गराउदा गाउँपालिकाबाट अनुमति वा गाउँपालिकाको पूर्व स्वीकृति लिनुपर्नेछ ।

१२. विद्यालयले अनुदान रकम माग गर्ने:

- (१) विद्यालयले IEMIS मा प्रविष्ट विद्यार्थी सङ्ख्याको आधारमा कक्षागत रूपमा यथार्थ विद्यार्थी सङ्ख्या र विद्यालय सञ्चालन भएको दिनअनुसार शिक्षा शाखाले तोकेको ढाँचामा प्रत्येक त्रैमासिकमा गाउँपालिका कार्यालय समक्ष यस कार्यविधिको नियम ८ बमोजिमको अनुदान रकम निकासा माग गर्नु पर्नेछ ।
- (२) उपनियम (१) बमोजिम सम्बन्धित विद्यालयबाट रकम निकासा माग भई आएपश्चात् शिक्षा शाखाले आवश्यक जाँचबुझ र अध्ययन गरी आर्थिक प्रशासन शाखामा सिफारिससाथ अनुदान रकम निकासा गर्न पठाउनु पर्नेछ ।
- (३) उपनियम (२) बमोजिमको सिफारिस प्राप्त भएपश्चात् आर्थिक प्रशासन शाखाले सम्बन्धित विद्यालयको बैंक खातामा अनुदानको रूपमा रकम निकासा गर्नुपर्नेछ ।

(४) उपनियम (१) बमोजिम रकम निकासाका लागि विद्यालयले यस कार्यविधिमा तोकिएको शीर्षकमा तोकिएको मापदण्डबमोजिम खर्च गरी शोध भर्नाको लागि गाउँपालिका कार्यालयमा अनुरोध गरेमा संलग्न कागजातहरूको आधारमा गाउँपालिकाबाट नियमानुसार सम्बन्धित विद्यालयलाई खर्च गरेको रकम भुक्तानी वा निकासा गरिनेछ तर यस कार्यविधिको अनुसूचि १ मा उल्लेखित कार्यक्रम शीर्षकअनुसार वार्षिक अधिकतम तोकिएको रकमभन्दा बढि खर्च गरेको प्रमाणित कागजातहरू संलग्न गरी गाउँपालिका कार्यालयमा रकम माग गरेमा त्यस्तो विद्यालयलाई सो खर्च बापतको रकम निकासा गरिने छैन।

१३. अनुदान निकासा र भुक्तानी प्रक्रिया

(१) गाउँपालिका कार्यालयबाट सार्वजनिक विद्यालयमा निकासा हुने अनुदान रकम वा शोध भर्ना हुने रकम देहायबमोजिमको प्रक्रियाबाट विद्यालयको खातामा निकासा एवम् भुक्तानी गरिने व्यवस्था मिलाइनेछ।

क) विद्युत महसुल तथा खर्च

गाउँपालिका कार्यालयबाट विद्यालयले तिरेको विद्युतको बिल वा भुक्तान गरेको संलग्न बिलको आधारमा यस कार्यविधिमा तोकिएबमोजिमको रकम मासिक, त्रैमासिक वा चौमासिक रूपमा शोधभर्ना हुने गरी विद्यालयको खातामा निकासा गरिनेछ भने जरिवाना बापतको रकम भने भुक्तानी गरिने छैन साथै विद्यालयले विद्युत वायरिङ तथा अन्य विद्युतीय सामग्री मर्मतको लागि गाउँपालिकाको प्राविधिक सहयोगबाट प्राविधिक लागत अनुमानको आधारमा यस कार्यविधिमा अनुसूचि १ मा उल्लेखित खर्च मापदण्डबमोजिम खर्च गरेर आवश्यक कागजात संलग्न गरी भुक्तानीका लागि गाउँपालिका कार्यालयमा रकम माग गरेमा सोहीअनुसार विद्यालयलाई रकम भुक्तानी गरिनेछ।

ख) विद्यालयस्तरीय परीक्षा सञ्चालन तथा व्यवस्थापन खर्च

प्रत्येक सार्वजनिक विद्यालयले चालु शैक्षिक सत्रमा कक्षा १ देखि कक्षा १२ सम्म भर्ना भएका (IEMIS मा प्रविष्ट) विद्यार्थी सङ्ख्याअनुसार प्रथम त्रैमासिक परीक्षामा सामेल भएका विद्यार्थी सङ्ख्यालाई विद्यालयको प्रअ र विव्यस अध्यक्षबाट कक्षागत विवरण प्रमाणित गरी गाउँपालिका कार्यालयमा विद्यालयस्तरीय परीक्षा कार्यक्रम सञ्चालन तथा व्यवस्थापनको लागि प्रति विद्यार्थी लागत अनुदानको आधारमा हुन आउने एकमुष्ट कुल अनुदान रकम माग गरेपश्चात् गाउँपालिका कार्यालयबाट परीक्षामा सामेल भएका कक्षागत विद्यार्थी सङ्ख्या यकिन गरी पहिलो पटकमा दोस्रो त्रैमासिकभित्र देहायबमोजिमको प्रति विद्यार्थी लागतका आधारमा हुन आउने वार्षिक एकमुष्ट कुल अनुदान रकमको ७५% अनुदान रकम सम्बन्धित विद्यालयको खातामा निकासा गरिनेछ।

कक्षा	अनुदान रकम
कक्षा १-५	प्रति विद्यार्थी वार्षिक रु १५०
कक्षा ६-८	प्रति विद्यार्थी वार्षिक रु २००
कक्षा ९-१०	प्रति विद्यार्थी वार्षिक रु २००
कक्षा ११-१२	प्रति विद्यार्थी वार्षिक रु २५०

विद्यालयको अर्धवार्षिक र वार्षिक (गापास्तरीय कक्षा ५ र ८ वार्षिक परीक्षाबाहेक) परीक्षा सञ्चालन र व्यवस्थापन गर्दा आवश्यक पर्ने परीक्षा सामग्रीहरू जस्तै: उत्तरपुस्तिका, फोटोकपी पेपर, डटपेन, रेकर्ड फाइल लगायतका स्टेसनरी र खरिद गरेको परीक्षा सामग्रीहरू, प्रश्नपत्र छपाई र उत्तरपुस्तिका परीक्षण कार्य लगायत वार्षिकस्तरीय परीक्षा कार्यक्रममा खटिएका जनशक्तिलाई व्यवस्थापन गरेको पारिश्रमिक खर्च समेतको बिल, भरपाई, कार्यसम्पन्न प्रतिवेदन र आवश्यक कागजातहरू संलग्न गरी सम्बन्धित विद्यालयबाट परीक्षा खर्च विवरण प्रमाणित कागजातहरू पेश गरेको आधारमा गाउँपालिका कार्यालयबाट यस शीर्षकमा विनियोजित बजेटबाट बाँकी अपुग हुने २५% अनुदान रकम मात्र अन्तिम त्रैमासिकभित्र विद्यालयको खातामा निकास गरिनेछ।

ग) इन्टरनेट सञ्चालन शुल्क र व्यवस्थापन खर्च :

संघीय सरकारबाट ससर्त अनुदान तर्फ कार्यक्रम कार्यन्वयन पुस्तिकाबमोजिम विद्यालयमा इन्टरनेट जडान तथा सञ्चालन खर्च शीर्षकमा रकम वित्तिय हस्तान्तरण नभएको खण्डमा वा ससर्त अनुदानबाट रकम प्राप्त नभएको अवस्थामा मात्र यस कार्यविधिको अनुसूची १ मा उल्लेखित इन्टरनेट सञ्चालन शुल्क र व्यवस्थापन खर्च शीर्षकमा तोकिएको रकम निरन्तरता दिनका लागि सोध भर्ना गर्ने व्यवस्था मिलाइनेछ तर माध्यमिक विद्यालयको हकमा भने ससर्त अनुदानबाट इन्टरनेट सञ्चालन तथा व्यवस्थापन खर्च गर्दा अपुग भएको बाँकी रकम यस कार्यविधिमा उल्लेखित वार्षिक अधिकतम तोकिएको दरमा नबढ्ने गरी गाउँपालिका कार्यालयबाट विद्यालयलाई इन्टरनेट शुल्क वापतको अपुग रकम नियमानुसार विद्यालयको खातामा निकास गरिनेछ।

घ) विद्यालयस्तरीय अतिरिक्त क्रियाकलाप सञ्चालन अनुदान :

गाउँपालिका कार्यालयबाट विद्यालयले अतिरिक्त क्रियाकलाप सञ्चालन र व्यवस्थापनमा खर्च गरेको र सञ्चालन गरेको कार्यक्रमको खर्च प्रमाणित गरेर आवश्यक सम्पूर्ण कागजातहरू पेश गरी गाउँपालिका कार्यालयमा अनुदान रकम माग गरेमा यस कार्यविधिमा उल्लेखित वार्षिक अधिकतम तोकिएको दरमा नबढ्ने गरी खर्च गरेको रकम सम्बन्धित विद्यालयलाई शोधभर्ना गर्ने व्यवस्था मिलाइनेछ तर माध्यमिक विद्यालयको हकमा भने देहायबमोजिमको विद्यार्थी सङ्ख्या भएका विद्यालयलाई देहायबमोजिमको मापदण्डमा नबढ्ने गरी सम्बन्धित विद्यालयले खर्च गरेको रकम सम्बन्धित विद्यालयलाई भुक्तानी गरिनेछ।

विद्यार्थी सङ्ख्या	वार्षिक खर्च मापदण्ड रकम
५०० सम्म विद्यार्थी भएमा	रु ५००००
५०० देखि १००० सम्म विद्यार्थी भएमा	रु ६००००
१००० माथि भन्दा विद्यार्थी सङ्ख्या भएमा	रु ७००००

ड) कक्षा ९-१२ प्रति विद्यार्थी लागत अनुदान

प्रत्येक सार्वजनिक माध्यमिक विद्यालय कक्षा (९-१२) ले चालु शैक्षिक सत्रमा कक्षा ९देखि कक्षा १२ सम्म भर्ना भएका (IEMIS मा प्रविष्ट) गरेको विद्यार्थी सङ्ख्यालाई विद्यालयको प्रअ र विव्यस अध्यक्षबाट कक्षागत विवरण प्रमाणित गरी गाउँपालिका कार्यालयमा प्रति विद्यार्थी लागत अनुदान रकम माग गरेपश्चात् गाउँपालिका कार्यालयबाट विद्यालयमा नियमित रूपमा अध्ययन गर्ने कक्षागत विद्यार्थी सङ्ख्या यकिन गरी पहिलो पटकमा दोस्रो त्रैमासिकभित्र प्रति विद्यार्थी लागतका आधारमा वार्षिक रु २५० का दरले हुन आउने एकमुष्ट कुल अनुदान रकमको ५०% अनुदान रकम सम्बन्धित विद्यालयको खातामा निकासा गरिनेछ। तत्पश्चात् विद्यालयले कक्षा १०, ११, १२ को आन्तरिक तथा बाह्य परीक्षा लगायतका देहायबमोजिमका कार्यक्रमहरू गरेको विद्यालयको खर्च विवरण प्रमाणित कागजातहरू पेश गरेको आधारमा गाउँपालिका कार्यालयबाट बाँकी अपुग हुने रकम मात्र दोस्रो पटक अन्तिम त्रैमासिकभित्र विद्यालयको खातामा निकासा गरिनेछ। यस शीर्षक अन्तर्गत निकासा भएको रकम सम्बन्धित विद्यालयले देहायबमोजिम खर्च गर्न सक्नेछन्

- कक्षा ९, १०, ११ र १२ को परीक्षा र मूल्याङ्कन सम्बन्धी कामकाज गर्न जाँदा आउँदा इन्धन (दूरीका आधारमा अधिकतम ५ पटकसम्म खपत इन्धन) को खर्च र सोका लागि स्टेसनरी तथा मसलन्द खर्च
- कक्षा १०, ११ र १२ को आन्तरिक तथा बाह्य परीक्षा सञ्चालन र व्यवस्थापन
- कक्षा १०, ११ र १२ को पाठ्यक्रम, पाठ्यसामग्री, शिक्षक निर्देशिका, शैक्षिक सामग्री र सन्दर्भ सामग्री खरिद
- कक्षा १०, ११ र १२ को कक्षाकोठा व्यवस्थापन, खेलकुद, अतिरिक्त क्रियाकलाप, पुस्तकालय व्यवस्थापन, ICT सामग्री खरिद र व्यवस्थापन र शैक्षिक गुणस्तर अभिवृद्धि सम्बन्धी अन्य कार्यहरू

च) विद्यालय व्यवस्थापन अनुदान र सरसफाइ खर्च

संघीय सरकारको ससर्त अनुदान तर्फ कार्यक्रम कार्यन्वयन पुस्तिकामा उल्लेखित विद्यालय सञ्चालन तथा व्यवस्थापन अनुदान शीर्षकमा रकम वित्तिय हस्तान्तरण नभएको खण्डमा मात्र यस कार्यविधिको अनुसूचिमा उल्लेखित विद्यालय व्यवस्थापन अनुदान र सरसफाइ खर्च शीर्षकमा वार्षिक अधिकतम तोकिएबमोजिमको रकम निरन्तरता दिनका लागि विद्यालयलाई शोधभर्ना गर्ने व्यवस्था मिलाइनेछ। ससर्त अनुदानको विद्यालय सञ्चालन तथा व्यवस्थापन अनुदान शीर्षकमा विनियोजित रकमबाट विद्यालयका लागि आवश्यक पर्ने मसलन्द सामग्री, स्टेसनरी सामग्री, सरसफाइ सामग्री र विद्यालय व्यवस्थापन सम्बन्धी अति आवश्यक अन्य कार्यहरूमा खर्च गरेको रकम अपुग भएमा सम्बन्धित विद्यालयले खर्च विवरण प्रमाणित गरेर आवश्यक सम्पूर्ण कागजातहरू पेश गरी गाउँपालिका कार्यालयमा अनुदान रकम माग गरेमा यस कार्यविधिको अनुसूचि १ मा उल्लेखित विद्यालय व्यवस्थापन अनुदान र सरसफाइ खर्च शीर्षकबाट वार्षिक अधिकतम तोकिएको दरमा नबढ्ने गरी देहायबमोजिमका विद्यालयलाई देहायबमोजिमको अनुदान रकम सम्बन्धित विद्यालयको खातामा निकासा वा भुक्तानी गरिनेछ ।

देहाय

विद्यालय	वार्षिक खर्च मापदण्ड रकम
प्राथमिक विद्यालय (कक्षा १-५)	प्रति विद्यालय रु ४००००

आधारभूत विद्यालय (कक्षा १-८)	प्रति विद्यालय रु ४५०००
माध्यमिक विद्यालय (कक्षा १-१२)	प्रति विद्यालय रु ६५०००

छ) खेलकुद सामग्री र खेलकुद व्यवस्थापन खर्च

गाउँपालिका कार्यालयबाट यस कार्यविधिको अनुसूचिमा उल्लेखित खेलकुद सामग्री र व्यवस्थापन खर्च कार्यक्रम शीर्षकमा वार्षिक अधिकतम तोकिएको दरमा नबढ्ने गरी विद्यालयको आवश्यकताबमोजिम खेलकुद सामग्रीहरू व्यवस्थापन गर्न सकिनेछ । सोहीबमोजिम विद्यालयले खेलकुद सामग्री खरिद र खेलकुद कार्यक्रम सञ्चालन तथा व्यवस्थापन (रनिडशिल्डसमेत) मा खर्च गरेको बिल, भरपाई, कार्यसम्पन्न प्रतिवेदन र अन्य आवश्यक कागजातहरू संलग्न गरी गाउँपालिका कार्यालयमा सम्पूर्ण विद्यालयहरूबाट रकम माग गरी आएको खण्डमा सम्बन्धित विद्यालयको खर्च विवरण प्रमाणितका आधारमा यस कार्यविधिको अनुसूचि १ मा उल्लेखित वार्षिक अधिकतम तोकिएको दरमा नबढ्ने गरी विद्यालयको खातामा खेलकुद खर्च रकम वार्षिक एकमुष्ट रूपमा भुक्तानी गरिनेछ। गाउँपालिका कार्यालयबाट यस शीर्षकमा विद्यालयलाई तोकिएको वार्षिक अधिकतम मापदण्डअनुसारको रकमभन्दा बढी रकम भुक्तानी गरिनेछैन ।

ज) खानेपानी, भौतिक र अन्य संरचना मर्मत सम्भार खर्च

विद्यालयले खानेपानी संरचना, फनिर्चर, मेसिनरी औजार सामग्री, भौतिक संरचना लगायत अन्य विविध संरचना मर्मत सम्भार गरेको खर्चको बिल, भरपाई, कार्यसम्पन्न प्रतिवेदन र अन्य आवश्यक कागजातहरू संलग्न गरी गाउँपालिका कार्यालयमा रकम माग गरेको खण्डमा विद्यालयले खर्च गरेको रकम यस कार्यविधिको अनुसूचि १मा उल्लेखित कार्यक्रम शीर्षकमा तोकिएको वार्षिक अधिकतम दरमा नबढ्ने गरी विद्यालयको खर्च विवरण प्रमाणितका आधारमा गाउँपालिकाबाट सम्बन्धित विद्यालयको खातामा वार्षिक एकमुष्ट तथा त्रैमासिक रूपमा निकास गरिनेछ ।

गाउँपालिका अनुदान करार शिक्षक तथा कर्मचारी व्यवस्थापन अनुदान

(२) नेपाल सरकारको स्वीकृत दरबन्दी र गाउँपालिकाको स्थानीय दरबन्दीबाहेक सार्वजनिक विद्यालयमा कार्यरत मौजुदा शिक्षक र विद्यालय कर्मचारीहरूले विद्यालय सञ्चालन तथा व्यवस्थापन गर्न र नियमित शिक्षण सिकाइ क्रियाकलापमा कठिनाइ सिर्जना भई विद्यालयमा कक्षा/सेक्सन र विषयअनुसार थप जनशक्ति आवश्यक परेको खण्डमा विद्यालयमा गाउँपालिका कार्यालयबाट स्वीकृत स्थानीय दरबन्दीमा शिक्षक, कर्मचारी र थप जनशक्ति नियुक्ति एवम् व्यवस्थापन गरिनेछ । यसरी गाउँपालिकाको नियमानुसार करार सम्झौता गरी गाउँपालिका कार्यालयबाट नियुक्त भएका जनशक्ति व्यवस्थापन खर्च शीर्षकमा विनियोजित बजेट कार्यान्वयनका लागि विद्यालयबाट त्रैमासिक/चौमासिक रूपमा तलब माग फारम सङ्कलन र प्रमाणित गरी रकम माग गरेमा सम्बन्धित विद्यालयको खातामा देहायबमोजिमको अनुदान रकम निकास गरिनेछ ।

- गाउँपालिकाको स्थानीय दरबन्दीमा आधारभूत तह कक्षा १-५ मा कार्यरत करार शिक्षकका लागि प्रति शिक्षक प्रति महिना रु २४००० का दरले १३ महिनाको तलब भत्ता/पारिश्रमिक
- गाउँपालिकाको स्थानीय दरबन्दीमा आधारभूत तह कक्षा ६-८ मा कार्यरत करार शिक्षकका लागि प्रति शिक्षक प्रति महिना रु २७००० का दरले १३ महिनाको तलब भत्ता/पारिश्रमिक
- गाउँपालिकाको स्थानीय दरबन्दीमा माध्यमिक तह कक्षा ९-१० मा कार्यरत करार शिक्षकका लागि प्रति शिक्षक प्रति महिना रु ३२००० का दरले १३ महिनाको तलब भत्ता/पारिश्रमिक
- गाउँपालिकाको स्थानीय दरबन्दीमा माध्यमिक तह कक्षा ११-१२ मा कार्यरत करार शिक्षकका लागि प्रति शिक्षक प्रति महिना रु ३५००० का दरले १३ महिनाको तलब भत्ता/पारिश्रमिक
- सार्वजनिक विद्यालयका बालविकास शिक्षकहरू र विद्यालय कर्मचारीहरूको गाउँपालिकाबाट थप अनुदान प्रति शिक्षक/कर्मचारी प्रति महिना रु ७००० का दरले १३ महिनाको पारिश्रमिक
- गाउँपालिकाको स्थानीय दरबन्दीमा नियुक्त भएका विद्यालय सहयोगीहरूको प्रति महिना रु १५००० का दरले १३ महिनाको पारिश्रमिक
- गाउँपालिकाको स्थानीय दरबन्दीमा नियुक्त भएका लेखापाल र अन्य विद्यालय कर्मचारीहरूको प्रति महिना रु २०५०० का दरले १३ महिनाको पारिश्रमिक
- सामुदायिक सिकाइ केन्द्रमा कार्यरत परिचालिकाहरूको गाउँपालिकाबाट थप अनुदान प्रति परिचालिका प्रति महिना रु ७००० का दरले १३ महिनाको पारिश्रमिक
- सामुदायिक माध्यमिक विद्यालय स्टाफ नर्सहरूको प्रति स्टाफ नर्स प्रति महिना रु ३०००० का दरले १३ महिनाको पारिश्रमिक

(३) यस कार्यविधिमा उल्लेखित गाउँपालिकाको स्वीकृत स्थानीय दरबन्दीमा सार्वजनिक विद्यालयमा कार्यरत शिक्षक तथा कर्मचारी, एवम् जनशक्तिको पारिश्रमिकमा समयानुकूल पुनरावलोकन गर्न मनासिव देखिएको खण्डमा गाउँ सभाले निर्णय गरेबमोजिम पुनरावलोकन हुनेछ र गाउँपालिकाबाट बालशिक्षक तथा कर्मचारीलाई उपलब्ध गराउदै आएको थप अनुदान रकमसमेत सोहीबमोजिम पुनरावलोकन हुनेछ ।

परिच्छेद-६

विविध

१४. अनुगमन तथा मूल्याङ्कन सम्बन्धी व्यवस्था:

- १ निर्देशक समितिले यस कार्यक्रम अन्तर्गतका क्रियाकलापहरू गुणस्तरीय र पारदर्शी तवरले सञ्चालन भए/नभएको सम्बन्धमा निरन्तर अनुगमन तथा मूल्याङ्कन गर्नेछ र गर्न लगाउनेछ ।
- २ हरेक चौमासिकमा विद्यालयको प्रगति र उपलब्धि समीक्षा गरेर प्रगति उपलब्धिका आधारमा अनुदान दिने व्यवस्था गर्नुपर्नेछ ।
- ३ निर्देशक समितिले यस कार्यविधिमा व्यवस्था गरेका प्रावधानहरूको उपादेयता र आगामी दिनमा सुधार गर्नुपर्ने क्रियाकलाप र गाउँपालिकाले चाल्नु पर्ने कदमसमेत समावेश गरी सुझावसहित प्रतिवेदन गाउँसभामा समक्ष पेश गर्नु पर्नेछ ।

१५. बजेट तर्जुमा खर्च तथा लेखाङ्कन, सुशासन तथा लेखापरीक्षण:

- १ विद्यालयमा निकासा भएको रकम प्रचलित कानूनबमोजिम खर्च व्यवस्थापन गर्नुपर्नेछ।
- २ विद्यालयले प्रत्येक वर्षको असार पन्ध्रभित्र बजेट तर्जुमा गरी असार मसान्तभित्र स्वीकृत गर्नुपर्नेछ।
- ३ सामाजिक लेखापरीक्षण विद्यालयले कार्तिक मसान्तभित्र सम्पन्न गरी सक्नु पर्नेछ र अन्तिम लेखापरीक्षण गरेर गाउँपालिकाले सूचना जारी गरेपछि तोकिएको म्यादसम्म सम्पन्न गर्ने र सोको प्रतिवेदन लेखापरीक्षण भएको मितिले १५ दिनभित्र गाउँपालिका कार्यालयमा उपलब्ध गराउनु पर्नेछ।

१६. प्रचलित कानूनबमोजिम हुने:

यस कार्यविधिमा लेखिएका विषयवस्तु यसै कार्यविधिबमोजिम तथा अन्य विषयको हकमा नेपालको प्रचलित कानूनबमोजिम हुनेछ।

१७. बाधा अड्काउ फुकाउसम्बन्धी व्यवस्था:

यो कार्यविधि कार्यन्वयनको क्रममा कुनै बाधा अड्काउ परेमा फुकुवाका लागि गाउँ कार्यपालिकाको बैठकले आवश्यक निर्णय गरि बाधा अड्काउ फुकाउ गर्न सक्नेछ।

१८. कार्यविधि संशोधन

यो कार्यविधिलाई परिमार्जन एवम् संशोधन गर्नुपर्ने आवश्यकता भएमा गाउँ कार्यपालिकाले संशोधन गर्न सक्नेछ।

अनुसूचि १

निःशुल्क शिक्षा कार्यक्रम कार्गन्वयनका लागि वार्षिक अधिकतम मापदण्ड

क्र. सं.	शीर्षक/विवरण	प्राथमिक विद्यालय			आधारभूत विद्यालय			माध्यमिक विद्यालय			जम्मा	कैफियत
		दर	परिमाण	जम्मा	दर	परिमाण	जम्मा	दर	परिमाण	जम्मा		
1	विद्युत महसुल तथा खर्च	12000	13	156000	25000	8	200000	95000	5	475000	831000	संलग्न बिलबमोजिम भुक्तानी
2	विद्युत वायरिङ तथा अन्य विद्युतीय सामा मर्मत	5000	13	65000	10000	8	80000	20000	5	100000	245000	प्राविधिक लागत अनुमानअनुसार भुक्तानी
3	विद्यालयस्तरीय परीक्षा सञ्चालन र व्यवस्थापन खर्च	10000	13	130000	30000	8	240000	150000	5	750000	1120000	प्रति विद्यार्थी लागत अनुदान रकम निकासा
4	इन्टरनेट सञ्चालन शुल्क र व्यवस्थापन खर्च	12000	13	156000	12000	8	96000	18000	5	90000	342000	
5	विद्यालयस्तरीय अतिरिक्त क्रियाकलाप सञ्चालन अनुदान	7000	13	91000	20000	8	160000	50000	5	250000	501000	माध्यमिक तहको लागि मात्र नियम १३(घ) बमोजिम
6	कक्षा ९-१२ प्रति विद्यार्थी लागत अनुदान							250	2226	556500	556500	प्रति विद्यार्थी लागत अनुदान रकम निकासा
7	विद्यालय व्यवस्थापन अनुदान र सरसफाइ खर्च	40000	13	520000	45000	8	360000	65000	5	325000	1265000	

8	उत्कृष्ट शिक्षक र विद्यार्थी पुरस्कार	15000	4	60000	20000	4	80000	30000	4	120000	260000	
9	गापा शिक्षक र कर्मचारी व्यवस्थापन अनुदान	0	2	0	0	1	0	0	9	0	0	गापा करार सम्झौता अनुसार
10	खेलकुद सामग्री र खेल व्यवस्थापन खर्च	12000	13	156000	45000	8	360000	150000	5	750000	1266000	
11	खानेपानी, भौतिक र अन्य संरचना मर्मत सम्भार खर्च	15000	13	195000	18000	8	144000	30000	5	150000	489000	
	जम्मा	113000		1334000	235000		1800000	643350		3741500	6875500	

पुनश्च : यस कार्यविधिको अनुसूचिमा उल्लेखित शीर्षकबमोजिम वार्षिक अधिकतम तोकिएको दरभन्दा बढी खर्च भएको रकम माग गरेमा कुनै पनि विद्यालयलाई भुक्तानी गरिने छैन।

अनुसूचि २
अनुदान निकास माग फारमको ढाँचा
श्रीविद्यालय
गेरुवा, बर्दिया

पत्र संख्या : ०८०/८१

मिति :

च. नं. :

विषय : अनुदान रकम माग सम्बन्धमा ।

श्री गेरुवा गाउँपालिकाको कार्यालय,
पशुपतिनगर, बर्दिया ।

प्रस्तुत विषयमा आ.व. २०.../... को प्रथम/दोस्रो/तेस्रो/चौथो त्रैमासिक निकास अन्तर्गतकार्यक्रमको लागि यस विद्यालयमा अध्ययनरत देखि कक्षा सम्मका विद्यार्थीहरूको विवरण संलग्न गरी तहाँ कार्यालयबाट नियमानुसार कार्यक्रमको खर्च व्यवस्थापन रकम निकास गर्ने व्यवस्था मिलाइ दिनहुन यसै पत्र मार्फत अनुरोध छ ।

क्र.सं.	कक्षा	IEMIS मा प्रविष्ट विद्यार्थी सङ्ख्या	नियमित अध्ययन गर्ने विद्यार्थी सङ्ख्या	प्रति विद्यार्थी वार्षिक दर	जम्मा रकम	कैफियत
१	कक्षा १					
२	कक्षा २					
३	कक्षा ३					
४	कक्षा ४					
५						
६						
कुल जम्मा						

नोट: परीक्षा कार्यक्रमको लागि भने विद्यालयस्तरीय परीक्षामा उपस्थित वास्तविक विद्यार्थी सङ्ख्यालाई आधार मानिने छ ।

.....
प्रधानाध्यापक

.....
विव्यस अध्यक्ष

आज्ञाले

बस बहादुर राना

प्रमुख प्रशासकीय अधिकृत